

СОБРАНИЕ НА РЕПУБЛИКА СЕВЕРНА МАКЕДОНИЈА

Врз основа на членот 75, ставови 1 и 2 од Уставот на Република Северна Македонија, претседателот на Република Северна Македонија и претседателот на Собранието на Република Северна Македонија, издаваат

У К А З

ЗА ПРОГЛАСУВАЊЕ НА ЗАКОНОТ ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ЕНЕРГЕТИКА

Се прогласува Законот за изменување и дополнување на Законот за енергетика, што Собранието на Република Северна Македонија го донесе на седницата одржана на 21 јули 2026 година.

Бр. 08-4819/1
21 јули 2026 година
Скопје

Претседател на Република
Северна Македонија,
Гордана Сиљановска-Давкова, с.р.

Претседател
на Собранието на Република
Северна Македонија,
Африм Гаши, с.р.

ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ЕНЕРГЕТИКА

Член 1

Во Законот за енергетика (*) („Службен весник на Република Северна Македонија“ број 101/25 и 135/25) во член 3 став (1) по точката 57 се додава нова точка 57-а, која гласи: „57-а. „Енергетска сиромаштија“ е состојба во која домаќинство се соочува со високи трошоци за потрошувачка на енергија во однос на вкупниот расположлив приход, со ниска енергетска ефикасност на домот и неможност да одржува адекватна внатрешна температура и услови потребни за здрав и достоинствен живот;“.

Член 2

Во член 74 по ставот (11) се додава нов став (12), кој гласи:

„(12) Лиценца за вршење енергетска дејност производство на електрична енергија се издава доколку на правното лице претходно му е издадено овластување за изградба на енергетски објект од Министерството согласно со овој закон.“.

Ставовите (12), (13) и (14) стануваат ставови (13), (14) и (15).

Член 3

Во член 87 став (15) во првата реченица зборовите: „еднаква на 20%“ се заменуваат со зборовите: „од најмалку 20%, а најмногу 40%“.

По ставот (15) се додава нов став (16), кој гласи:

„(16) По исклучок од ставот (15) на овој член обврската за инсталирање на складиште на електрична енергија со инсталирана моќност од најмалку 20%, а најмногу 40% од инсталираната моќност на електроцентралата изразен во MW не се однесува за

електроцентрала и/или објект за производство на електрична енергија чија изградба се финансира од Буџетот на Република Северна Македонија, односно заем за кој се издава гаранцијата од страна на Република Северна Македонија.“.

Ставовите (16), (17), (18) и (19) стануваат ставови (17), (18), (19) и (20).

Член 4

Во членот 252 по ставот (4) се додава нов став (5), кој гласи:

„(5) По исклучок на ставот (4) на овој член, трговецот на големо со горива трговијата со мазут, битумен и нафтен кокс не ја врши преку објекти за складирање на големо на сурова нафта, нафтени деривати, биогорива и/или горива за транспорт.“.

Ставовите (5) и (6) стануваат ставови (6) и (7).

Во ставот (7) кој станува став (8) зборовите: „ставот (5)“ се заменува со зборовите: „ставот (6)“.

Ставовите (8) и (9) стануваат ставови (9) и (10).

Член 5

Во член 263 ставот (6) се менува и гласи:

„Писмениот дел од испитот технички го спроведува правно лице регистрирано во Централниот регистар на Република Северна Македонија и избрано од Министерството во постапка согласно со Законот за јавните набавки или се организира од Министерството во електронска форма согласно со Законот за електронско управување и електронски услуги.“.

Член 6

Во член 282 став (2) во точката 8 зборовите: „став (12)“ се заменуваат со зборовите: „став (13)“.

Член 7

Во член 299 во ставот (15) зборовите: „ставови (17) и (18)“ се заменуваат со зборовите: „ставови (18) и (19)“.

Член 8

Одредбата од членот 2 од овој закон со која во членот 74 се додава нов став (12), не се применува на енергетските објекти кои се дел од Годишниот план за изградба на енергетски објекти за 2025 година кои до денот на влегувањето во сила на овој закон се стекнале со лиценца за вршење енергетска дејност производство на електрична енергија.

Член 9

(1) Со денот на влегувањето во сила на овој закон, право да полагаат стручен испит за ракувач на енергетски уреди и постројки имаат и лицата кои најмалку 12 месеци пред денот на влегувањето во сила на Законот за енергетика (*) („Службен весник на Република Северна Македонија“ број 101/25) биле вработени на работни места за ракување со определени видови енергетски уреди и постројки, а не го исполнуваат условот за видот и степенот на образование утврден во членот 263 став (2) од овој закон.

(2) За полагање на стручниот испит за ракувач на енергетски уреди и постројки, лицата од ставот (1) на овој член, при пријавувањето за учество во испитна сесија, доставуваат доказ за заснован работен однос и потврда од работодавачот со која се потврдува дека најмалку 12 месеци пред денот на влегувањето во сила на Законот за енергетика (*)

(„Службен весник на Република Северна Македонија“ број 101/25) биле распоредени или ги извршувале работите на работно место за ракување со определени видови енергетски уреди и постројки, при што во потврдата се наведуваат периодот на извршување на работите, називот на работното место и видот на енергетските уреди и постројки со кои ракувале.

(3) Лицата од ставот (1) на овој член стручниот испит за ракување со одделен вид на енергетски објекти се должни да го положат во рок од една година од денот на влегувањето во сила на овој закон.

(4) Видот и степенот на образование пропишан во членот 263 став (2) од овој закон лицата од ставот (1) на овој член се должни да го стекнат во рок од четири години од денот на издавањето на уверението за положен стручен испит за ракување со одделен вид на енергетски уреди и постројки.

(5) По стекнувањето на потребниот вид и степен на образование од ставот (4) на овој член, за потребното работно искуство под надзор од членот 263 став (2) од овој закон, на лицата од ставот (1) на овој член им се засметува и времето поминато во извршување на работите на ракувач со определени видови енергетски уреди и постројки, пред стекнувањето на потребниот вид и степен на образование.

(6) Лицата од ставот (1) на овој член кои во рокот од ставот (4) на овој член не го стекнат видот и степенот на образование утврден во членот 263 став (2) од овој закон, по истекот на рокот не можат да ги вршат работите на работни места за ракување со определени видови енергетски уреди и постројки, а издадените уверенија за положен стручен испит за ракување со одделен вид на енергетски уреди и постројки престануваат да важат.

Член 10

(1) Енергетските објекти кои се дел од Годишниот план за изградба на енергетски објекти за 2025 година за кои до денот на влегувањето во сила на овој закон не е издадено решение за ставање во употреба на техничката опрема од страна на Државниот инспекторат за енергетика, рударство и минерални сировини и кои не поднеле барање за овластување во рокот утврден во членот 299 од Законот за енергетика (*) („Службен весник на Република Северна Македонија“ број 101/25 и 135/25), барање за овластување може да поднесат во рок од 30 дена од денот на влегувањето во сила на овој закон.

(2) За енергетските објекти за кои во рокот утврден во членот 299 од Законот за енергетика (*) („Службен весник на Република Северна Македонија“ број 101/25 и 135/25) е поднесено барање за овластување, а Комисијата за доделување на овластување утврдила дека кон барањето не е приложена комплетна документација, документацијата подносителот ја дополнува согласно со ставот (3) на овој член, во рок од 30 дена од денот на влегувањето во сила на овој закон.

(3) За доделување на овластување за изградба на енергетски објект од ставовите (1) и (2) на овој член се доставува следнава документација:

1. одобрение за градење или решение за изведуваче на градба, односно поставување на опрема за која не е потребно одобрение за градење;
2. ревидиран основен проект за изградба на енергетскиот објект;
3. известување од Министерството дека изградбата на енергетскиот објект е дел од Годишниот план за изградба на енергетски објекти за 2025 година и
4. банкарска гаранција или депозит во корист на Министерството.“.

Член 11

Регулаторната комисија за енергетика ги усогласува подзаконските акти согласно со одредбите од овој закон во рок од 15 дена од денот на влегувањето во сила на овој закон.

Член 12

Овој закон влегува во сила со денот на објавувањето во „Службен весник на Република Северна Македонија“.